

2012 மே 14]

(இ) தொழில் முதலீட்டை ஈர்க்க ஐந்து புரிந்துணர்வு ஒப்பந்தங்கள் குறித்த முதலமைச்சரின் அறிக்கை

மாண்புமிகு செல்வி ஜெ ஜெயலலிதா: மாண்புமிகு பேரவைத் தலைவர் அவர்களே, தொழில்நுட்பத் தகுதியுடன் கூடிய சிறப்பான மனித வளத்தைக் கொண்டுள்ள தமிழ்நாட்டில், அதிகளவு தொழில் முனைவோரை ஈர்க்கும் வகையில், கட்டமைப்பு வசதிகளை மேம்படுத்தும் பணிகளை, தொலைநோக்குப் பார்வையுடன் எனது தலைமையிலான அரசு செயல்படுத்தி வருகிறது.

இந்தியாவின் ஒட்டுமொத்த வளர்ச்சி விகிதத்தைவிட தமிழகத்தின் வளர்ச்சி விகிதம் 20 விழுக்காடு அதிகமாக இருக்கவேண்டும் என்ற நோக்கத்துடன் தொலைநோக்குத் திட்டம் 2023 தயாரிக்கப்பட்டுள்ளது. மேலும், தொழில் துறையில் நேரடி முதலீட்டை ஈர்ப்பதில் ஒரு முன்னணி மாநிலமாகவும், ஆசியாவிலேயே முதலீட்டுக்கு உகந்த முதல் 3 இடங்களில் ஒன்றாகவும் தமிழ்நாட்டை உருவாக்கவேண்டும் என்பதும் தொலைநோக்குத் திட்டத்தில் அடங்கியுள்ள குறிக்கோள் ஆகும்.

இத்தகைய வளர்ச்சியை நாம் அடையவேண்டுமென்றால் அதற்குத் தேவையான எரிசக்தி கிடைப்பதை உறுதிசெய்வது அவசியம் என்பதால், கடந்த 10-5-2012 அன்று GAIL, India நிறுவனத்துடன் மிகப் பெரும் எரிவாயு ஒப்பந்தம் ஒன்றினைத் தமிழக அரசின் டிட்கோ நிறுவனம் எனது முன்னிலையில் கையெழுத்திட்ட விவரத்தை நான் ஏற்கெனவே இந்த அவையில் 11-5-2012 அன்று அறிவித்தேன்.

தமிழ்நாட்டில் தொழில் வளர்ச்சியை மேம்படுத்தும் விதமாக, இன்று என் முன்னிலையில் 5 புரிந்துணர்வு ஒப்பந்தங்கள் கையெழுத்திடப்பட்டன என்ற செய்தியை இந்த மாமன்ற உறுப்பினர்களுக்குத் தெரிவிப்பதில் நான் பெருமகிழ்ச்சியடைகிறேன். (மேசையைத் தட்டும் ஒலி)

1. ஓரகடத்தில் டெய்ம்லர் இந்தியா கமர்ஷியல் வெஹிகிள்ஸ் பிரைவேட் லிமிடெட் நிறுவனத்தின் (Daimler India Commercial Vehicles Private Limited) தொழிற்சாலையை 18-4-2012 அன்று நான் திறந்து வைத்ததை இந்த மாமன்ற உறுப்பினர்கள் நன்கு அறிவார்கள். 2008 ஆம் ஆண்டு கடந்த ஆட்சியின்போது டெய்ம்லர் நிறுவனம் 3,000 கோடி ரூபாய் முதலீடு செய்ய ஒப்பந்தம் கையெழுத்திட்டது.

[செல்வி ஜெ ஜெயலலிதா]

[2012 மே 14]

ஆனால், அந்நிறுவனம் 2010 ஆம் ஆண்டில் தனது முதலீட்டினை 2,000 கோடி ரூபாயாகக் குறைத்துக்கொண்டது.

முற்பகல் 11-20

எனது தலைமையிலான அரசால் எடுக்கப்பட்ட பல முன்னோடி நடவடிக்கைகளின் காரணமாக டெய்ம்லர் நிறுவனம் 2,000 கோடி ரூபாயாகக் குறைத்த தனது முதலீட்டினை இருமடங்காக்கி 4,000 கோடி ரூபாயாக முதலீடு செய்ய தற்போது முன்வந்துள்ளது. (மேசையைத் தட்டும் ஒலி) அதற்கான ஒப்பந்தம் இன்று கையெழுத்திடப்பட்டது. இதன்மூலம் 3,000 பேருக்கு நேரடி வேலைவாய்ப்பு உருவாகும்.

2. ஜப்பான் நாட்டின் உலகப் புகழ்பெற்ற யமஹா நிறுவனம் மோட்டார் சைக்கிள்கள், மின்னணு பொருட்கள், இசைக் கருவிகள், படகுக்கான மோட்டார் என்ஜின்கள் போன்றவற்றைத் தயாரிக்கும் நிறுவனமாகும். தற்போது, இந்தியா யமஹா மோட்டார் லிமிடெட் நிறுவனம் (India Yamaha Motor Limited), காஞ்சிபுரம் மாவட்டம், வல்லம் வடகால் சிப்காட் தொழிற்பூங்காவில் 1,500 கோடி ரூபாய் முதலீட்டில் 125 ஏக்கர் பரப்பளவில் அதிநவீன மோட்டார் சைக்கிள்கள் தயாரிக்கும் தொழிற்சாலை ஒன்றினை நிறுவுவதற்கான புரிந்துணர்வு ஒப்பந்தம் (மேசையைத் தட்டும் ஒலி) இன்று காலை கையெழுத்தானது. இதன்மூலம் 3,000 பேர்களுக்கு நேரடி வேலைவாய்ப்பும், 20,000 பேருக்கு மறைமுக வேலைவாய்ப்பும் கிடைக்கும். (மேசையைத் தட்டும் ஒலி)

3. அசோக் லேலண்ட்-நிசான் மோட்டார் கம்பெனி லிமிடெட் நிறுவனத்துடன் (Ashok Leyland-Nissan Motor Company Limited) முந்தைய அரசு 8-9-2008 அன்று இலகுரக வாகனங்கள் தயாரிக்கும் தொழிற்சாலை அமைப்பதற்காக, 4,150 கோடி ரூபாய் முதலீட்டுக்கான புரிந்துணர்வு ஒப்பந்தம் ஒன்றில் கையொப்பமிட்டது. ஆனால், இந்நிறுவனத்திற்கு ஒப்பந்தத்தின்படி வழங்க வேண்டிய நிலம், 21-2-2011 அன்று, அதாவது சுமார் இரண்டரை ஆண்டுகள் கழித்துதான் முந்தைய அரசால் வழங்கப்பட்டது. மேலும், அந்நிறுவனத்தின் சில நிருவாகக் கோரிக்கைகள் முறையாகப் பரிசீலித்து முடிவெடுக்கப்படாததால், இந்தத் திட்டம் தொடங்கப்படாமலேயே இருந்தது. முடங்கிக் கிடந்த இத்திட்டத்திற்கு எனது அரசு மீண்டும் புத்துயிரூட்டி, புதிய புரிந்துணர்வு ஒப்பந்தம் ஒன்று இன்று கையெழுத்திடப்பட்டது. (மேசையைத் தட்டும் ஒலி) ஓசூர், பிள்ளைப்பாக்கம், எண்ணூர்,

2012 மே 14]

[செல்வி ஜெ ஜெயலலிதா]

வெள்ளிவாயல்சாவடி மற்றும் ஓரகடம் ஆகிய பகுதிகளில் அமையவுள்ள இத்திட்டத்தின்மூலம் 3,000 பேர்களுக்கு வேலைவாய்ப்பு கிடைக்கும். (மேசையைத் தட்டும் ஒலி)

4. புகழ்பெற்ற ராயல் என்ஃபீல்ட் மோட்டார் சைக்கிள்களைத் தயாரிக்கும் எய்ஷர் மோட்டார் நிறுவனம் (Eicher Motors Limited) புதிய தொழிற்சாலை ஒன்றினை ஓரகடத்தில் நிறுவ முன்வந்துள்ளது. இதற்காக, ஓரகடம் சிப்காட் தொழிற்பூங்காவில் 50 ஏக்கர் நிலத்தை எனது அரசு வழங்கியுள்ளது. அங்கு 350 கோடி ரூபாய் முதலீடு செய்ய இன்று அந்நிறுவனம் தமிழ்நாடு அரசுடன் ஒரு புரிந்துணர்வு ஒப்பந்தத்தில் கையொழுத்திட்டுள்ளது. (மேசையைத் தட்டும் ஒலி) இதன்மூலம் 300 புதிய வேலைவாய்ப்புகள் உருவாகும்.

5. இதேபோன்று, ஆர்.பி. கோயங்கா குழுமத்தின் நிறுவனமான ஃபிலிப்ஸ் கார்பன் பிளாக் லிமிடெட் நிறுவனம் (Philips Carbon Black Limited), டயர் தயாரிப்பதற்குத் தேவையான கார்பன் பிளாக் தயாரிக்கும் தொழிற்சாலை ஒன்றினை 350 கோடி ரூபாய் முதலீட்டில் திருவள்ளூர் மாவட்டம், தேர்வாய்க்கண்டிகை சிப்காட் தொழிற்பூங்காவில் அமைப்பதற்கான புரிந்துணர்வு ஒப்பந்தத்தில் இன்று கையொப்பமிட்டது. இத்தொழிற்சாலையில் 230 நபர்களுக்கு வேலைவாய்ப்பு கிடைக்கும். (மேசையைத் தட்டும் ஒலி)

இன்று ஏற்படுத்தப்பட்ட இந்த ஐந்து புரிந்துணர்வு ஒப்பந்தங்களின்மூலம் தமிழகத்திற்கு புதியதாக வரக்கூடிய முதலீடு குறைந்தபட்சம் 5,700 கோடி ரூபாய் ஆகும். (மேசையைத் தட்டும் ஒலி) புதிதாக உருவாகும் வேலைவாய்ப்புகள் 9,530 ஆகும். (மேசையைத் தட்டும் ஒலி)

இன்னும், பல தொழில் முதலீட்டு முன்மொழிவுகள் அரசின் பரிசீலனையில் உள்ளன என்பதையும், அவற்றுக்கான ஒப்புதல் விரைவில் வழங்கப்பட்டு, அதற்கான புரிந்துணர்வு ஒப்பந்தங்களும் விரைவில் கையொப்பமிடப்பட உள்ளன என்பதையும் தெரிவித்துக்கொள்கிறேன். (மேசையைத் தட்டும் ஒலி)

(ஈ) இராமேஸ்வரம், இந்திய கடலோரக் காவல்படை கப்பல் மோதி மரணமுற்ற மீனவர் குடும்பத்திற்கு நிவாரணம் குறித்த முதலமைச்சரின் அறிக்கை

மாண்புமிகு செல்வி ஜெ ஜெயலலிதா: மாண்புமிகு பேரவைத் தலைவர் அவர்களே, மிகவும் பழமை வாய்ந்த தொழில்களில் ஒன்றான மீன்பிடித் தொழில்மூலம் உயர்தர புரதச் சத்துடன் கூடிய